

پشاور

مجلہ

راہ ہدایت

• اہل بدعت کی مجالس میں شرکت اور علماء دیوبند کا موقف

• مسئلہ تصرف کا تحقیقی و تنقیدی جائزہ

• غیر مقلدین کی شیخ پرستی

• جشن عید میلاد النبیؐ محبت یا بدعت؟

• احادیث کے رد و قبول میں غیر مقلدین کی من مانیوں

نائب مدیر

مدیر اعلیٰ

خادم اہلسنت طاہر گل دیوبندی

حضرت مولانا خیر الامین قاسمی صاحب حفظہ اللہ

ناشر

نوجوانان احناف طلباء دیوبند پشاور

03428970409

اہل السنۃ والجماعۃ احناف دیوبند کے افکار و نظریات کا امین

مجلہ راہ ہدایت پشاور

فہرست مضامین صفحہ

1	اہل بدعت کی مجالس میں شرکت اور علماء دیوبند کا موقف (مولانا ثناء اللہ صفدر صاحب حفظہ اللہ)
5	جشن عید میلاد النبی محبت یا بدعت؟ (مفتی محمد طلحہ عاشق الحجازی صاحب حفظہ اللہ)
10	مسئلہ تصرف کا تحقیقی و تنقیدی جائزہ (مولانا عبد الرحمن عابد صاحب)
17	احادیث کے رد و قبول میں غیر مقلدین کی من مانیوں (قسط: ۶) (مفتی رب نواز صاحب حفظہ اللہ)
23	غیر مقلدین کی شیخ پرستی (قسط: ۱) (مولانا عبد الرحمن عابد صاحب)

نوٹ: مجلہ راہ ہدایت کے تمام شمارے صرف PDF کی صورت میں دستیاب ہیں!

بفیضان

حجۃ اللہ فی الارض حضرت مولانا محمد امین صفدر اذکار دہی
سلطان المناظرین حضرت علامہ ڈاکٹر خالد محمود صاحب
بیاد

امام اہلسنت حضرت مولانا محمد سرفراز خان صفدر رحمہ اللہ
قائد اہلسنت حضرت مولانا قاضی مظہر حسین رحمہ اللہ
ترجمان علماء دیوبند حضرت مولانا نور محمد تونسوی رحمہ اللہ
مناظر اسلام حضرت مولانا حافظ حبیب اللہ ڈیروی
مناظر اسلام حضرت مولانا محمد اسماعیل محمدی رحمہ اللہ
ذیر سرپرستی

متکلم اسلام حضرت مولانا شیخ سجاد الحجابی دامت برکاتہم
حضرت مولانا محمد محمود عالم صفدر اذکار دہی دامت برکاتہم
مناظر اسلام حضرت مولانا محمد ندیم محمودی مدظلہ العالی
محقق اہلسنت حضرت مولانا مفتی رب نواز حفظہ اللہ
مناظر اسلام حضرت مولانا مفتی نجیب اللہ عمر حفظہ اللہ
مجلس مشاورت

حضرت مولانا مفتی محمد وقاص رفیع صاحب
حضرت مولانا مفتی محمد طلحہ بنوی صاحب
حضرت مولانا مفتی محمد محسن طارق الماتریدی
حضرت مولانا مفتی عبد الرحمن عابد صاحب
حضرت مولانا ثناء اللہ صفدر صاحب حفظہم اللہ
مدیر اعلیٰ

حضرت مولانا خیر الامین قاسمی صاحب حفظہ اللہ
نائب مدیر
خادم اہلسنت طاہر گل دیوبندی عفا اللہ عنہ

مولانا ثناء اللہ صفدر صاحب حفظہ اللہ

اہل بدعت کی مجالس میں شرکت اور علماء دیوبند کا موقف

اللہ تعالیٰ نے علماء کرام کو دین کا امین اور امت کا رہبر بنایا ہے۔ عوام اپنی راہوں کا تعین ہمیشہ اپنے اکابر و مشائخ کے طرزِ عمل کو دیکھ کر کرتے ہیں۔ اسی وجہ سے بڑے علماء کرام کی ایک ایک حرکت عوام کے لیے دلیل اور سند بن جاتی ہے۔ ہمارے اکابر دیوبند نے ہمیشہ یہ اصول دیا کہ اہل حق کو اہل باطل کی تقویت کا ذریعہ نہیں بننا چاہیے۔ ان کی کتابیں، خطبات اور عملی زندگی اس بات کی گواہی دیتی ہیں کہ وہ اپنے عقائد اور نظریات پر مضبوطی سے قائم رہے اور کبھی ایسی مجلس یا اجتماع میں شریک نہیں ہوئے جس سے عوام میں اشتباہ یا گمراہی کا اندیشہ ہو۔ بد قسمتی سے آج کل دیکھا جا رہا ہے کہ بعض بڑے حضرات، جو اپنے آپ کو دیوبندی بھی کہتے ہیں، وہ اہل بدعت یا اہل باطل کی مجالس میں شریک ہوتے ہیں۔ اگرچہ ان کی نیت شاید خیر خواہی اور اتحاد کی ہو، مگر حقیقت یہ ہے کہ عوام الناس ان کی نیت نہیں بلکہ ان کا عمل دیکھتے ہیں۔ جب عوام دیکھتے ہیں کہ بڑے شیوخ ان محافل میں شریک ہیں تو وہ یہی سمجھتے ہیں کہ ان کی شرکت ان محافل کی تائید ہے، نتیجتاً وہ بھی انہی مجالس میں جانے لگتے ہیں اور یوں حق و باطل کی حد ٹٹتی جاتی ہے۔

بلکہ امام ابو الحسن بغوی رحمۃ اللہ تعالیٰ علیہ تو فرماتے ہیں کہ:

"وقال أبو الحسن البغوي: قد مضت الصحابة و التابعون و أتباعهم و علماء السنة على معاداة أهل البدع و مهاجرتهم، و قال أبو قلابه: لاتجالسوا أصحاب الأهواء، فإني لا آمن من أن يغمسوكم في ضلالهم ويلبسوا عليكم بعض ما تعرفون"

[فصل في ذم البدع والأهواء، ص: 84، ط: مطابع الرشيد]

یعنی صحابہ، تابعین، تبع تابعین اور علماء اہل سنت کا ہمیشہ یہی طریقہ رہا ہے کہ وہ اہل بدعت سے دشمنی رکھتے اور ان سے دوری اختیار کرتے تھے۔ اور امام ابو قلابہ رحمہ اللہ نے فرمایا: اہل خواہشات و بدعات کے ساتھ مجلس اختیار نہ کرو، مجھے اندیشہ ہے کہ وہ تمہیں اپنے گمراہ کن راستے میں نہ گھسیٹ لیں اور تمہارے سامنے جو حق بات ہے اس میں بھی شبہات پیدا نہ کر دیں۔

بعض حضرات اہل بدعت کی مجالس میں شرکت کیلئے دلیل یہ پیش کرتے ہیں کہ:

”ہم بدعت کا ارتکاب تو نہیں کرتے بلکہ ان محافل میں ہم اپنی صحیح بات اور دیوبندی موقف عوام

الناس تک پہنچائیں گے ورنہ سادہ لوح عوام ہمیشہ اہل باطل کی گرفت میں رہیں گے۔“

حالانکہ یہ دلیل درست نہیں کیوں کہ ان مجالس میں شرعاً شریک ہونا صحیح نہیں۔ آیت مبارکہ ہے۔

وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتِ اللَّهِ يُكْفَرُ بِهَا
وَيُسْتَهْزَأُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ إِنَّكُمْ إِذَا
مِثْلَهُمْ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ﴿۱۴۰﴾

(النساء: ۱۴۰)

امام ابن جریر الطبری رحمہ اللہ فرماتے ہیں:

وفي هذه الآية، الدلالة الواضحة على النهي عن مجالسة أهل الباطل

من كل نوع، من المبتدعة والفسقة، عند خوضهم في باطلهم

یہ آیت واضح طور پر دلالت کرتی ہے کہ کسی بھی قسم کے باطل پرستوں کے ساتھ مجالست اختیار

کرنا منع ہے، چاہے بدعتی ہوں یا دیگر فاسق لوگ جبکہ وہ اپنے باطل میں مشغول ہوں۔

(تفسیر طبری ۴/۲۲۱ ط۔ دار الحديث القاهرة)

اسی آیت کے متعلق مفتی رشید احمد لدھیانوی صاحب رحمۃ اللہ علیہ لکھتے ہیں:

اس آیت سے عدم شرکتِ مجالس غیر مشروط ثابت ہوتی ہے۔

(فتاویٰ رشیدیہ، کتاب العلم، ص: 156، ط: عالمی مجلس تحفظ اسلام)

مفتی محمود حسن گنگوہی رحمہ اللہ ایک سوال کے جواب میں تحریر فرماتے ہیں کہ:

”زید کے لیے مصالحِ مدرسہ کے خاطر ان مجالس بدعت میں شرکت کرنا جائز نہیں، یہ

ایسا ہو گیا جیسا کہ باجے بجا کر لوگوں کو جمع کیا جائے اور پھر انہیں نماز کی طرف دعوت دی جائے

، اس کی اجزت نہیں“

(فتاویٰ محمودیہ، باب البدعات والرسوم، 3، ص: 245، ط: مکتبہ فاروقیہ)

جہاں تک بات مکلف کی ہے تو ہر مسلمان خدا کے بتلائے ہوئے طریقے کے مطابق تبلیغ کے مکلف ہے، اس بارے حضرت مولانا محمد یوسف بنوری رحمہ اللہ فرماتے ہیں کہ:

”ہم لوگ (مسلمان) اللہ تعالیٰ کی طرف سے اس بات کے مکلف نہیں ہیں کہ جس طرح بھی ممکن ہو لوگوں کو پکا مسلمان بنا کر چھوڑیں گے، ہاں! اس بات کے مکلف ضرور ہیں کہ تبلیغ دین کے لیے جتنے جائز ذرائع اور وسائل ہمارے بس میں ہیں، ان کو اختیار کر کے اپنی پوری کوشش صرف کر دیں۔ اسلام نے جہاں ہمیں تبلیغ کا حکم دیا ہے، وہاں تبلیغ کے باوقار طریقے اور آداب بھی بتائے ہیں۔ ہم ان آداب اور طریقوں کے دائرے میں رہ کر تبلیغ کے مکلف ہیں، اگر ان جائز ذرائع اور تبلیغ کے ان آداب کے ساتھ ہم اپنی تبلیغی کوششوں میں کامیاب ہوتے ہیں تو یہ عین مراد ہے، لیکن اگر بالفرض ان جائز ذرائع سے ہمیں مکمل کامیابی حاصل نہیں ہوتی تو ہم اس بات کے مکلف نہیں ہیں کہ ناجائز ذرائع اختیار کر کے لوگوں کو دین کی دعوت دیں اور تبلیغ کے آداب کو پس پشت ڈال کر جس جائز و ناجائز طریقے سے ممکن ہو، لوگوں کو اپنا ہم نوا بنانے کی کوشش کریں، اگر جائز وسائل کے ذریعے اور آداب تبلیغ کے ساتھ ہم ایک شخص کو دین کا پابند بنادیں گے تو ہماری تبلیغ کامیاب ہے اور اگر ناجائز ذرائع اختیار کر کے ہم سو آدمیوں کو بھی اپنا ہم نوا بنالیں تو اس کامیابی کی اللہ کے یہاں کوئی قیمت نہیں، کیوں کہ دین کے احکام کو پامال کر کے جو تبلیغ کی جائے گی وہ دین کی نہیں کسی اور چیز کی تبلیغ ہوگی۔“

(از محدث العصر مولانا سید محمد یوسف بنوری رحمہ اللہ، بحوالہ نقوش رفتگاں، ص: 104 ط: مکتبۃ معارف القرآن)

لہذا البصدا ب و احترام بڑے حضرات سے ہماری گزارش ہے کہ اپنے مقام و مرتبہ کو سامنے رکھ کر سوچیں کہ اہل بدعت کی محافل میں ان کی ایک لمحے کی موجودگی کتنے سادہ لوح لوگوں کے لیے دلیل بن سکتی ہے۔ عوام یہ کہہ کر اہل باطل کی طرف مائل ہوتے ہیں کہ

”اگر یہ کام غلط ہوتا تو ہمارے بڑے شیوخ ان محافل میں شریک نہ ہوتے“

اس طرح ناچاہتے ہوئے بھی بڑے حضرات اپنی قوم کے نوجوانوں اور عوام کے لیے ابتلاء کا دروازہ کھول دیتے ہیں۔ دینی مصلحت اور وقت کے تقاضوں سے ہم بھی غافل نہیں کوئی ملی، قومی یا سیاسی مسئلہ ہو تو بیشک آپ

بیٹھ سکتے ہیں لیکن مذہبی معاملات اور محافل میں خدار اپنے اصاغر پر رحم فرمائے یقین کیجئے یہ اصاغر دن رات آپ حضرات کی دفاع کرتے کرتے تھک جاتے ہیں برائے مہربانی آپ حضرات بھی ان پر رحم کیجئے آخر کب تک یہ آپکا دفاع کرتے رہیں گے۔

ہم سب کی خیر خواہی اسی میں ہے کہ اپنے اکابر کی سنت کو مضبوطی سے تھامیں، ان کی ہدایات پر عمل کریں اور امت کے سامنے صاف اور واضح موقف پیش کریں۔ تاکہ حق کی پہچان حق کے ذریعے ہو اور باطل کو باطل ہی سمجھا جائے۔

اللہ تعالیٰ ہم سب کو دین کی صحیح سمجھ عطا فرمائے اور اکابر کے نقش قدم پر چلنے کی توفیق دے۔ آمین۔

مولانا مفتی طلحہ عاشق الحجازی صاحب حفظہ اللہ

جشن عید میلاد النبیؐ محبت یاد عت؟

دین اسلام ایک کامل و اکمل دین ہے جس کی سب سے بڑی دلیل یہ ہے کہ قرآن حکیم سورۃ آل عمران میں اللہ تعالیٰ نے فرمایا۔

ان الدین عند اللہ الاسلام

بیشک دین اللہ تعالیٰ کے نزدیک اسلام ہی ہے۔

معاذ اللہ اگر دین اسلام میں کسی قسم کی خامی یا نقص ہو تا تو اللہ کریم دین اسلام کی نسبت اپنی طرف نہ فرماتے۔ اللہ تعالیٰ کا دین اسلام کی نسبت اپنی طرف کرنا دین اسلام کے کامل و اکمل راہ نجات اور آخرت میں کامیابی کا راستہ ہونے کی سب سے بڑی اور واضح دلیل ہے۔ دین اسلام سرِ پادایت اور خوبیوں کا جامع ہے۔

10 ہجری 9 ذی الحجہ مقام عرفات میں جمعہ کے دن عصر کے بعد اللہ تعالیٰ نے آپ علیہ السلام پر ایک عظیم الشان آیت مبارکہ نازل فرمائی۔

اليوم اكملت لكم دينكم

ترجمہ: آج کے دن تمہارے لیے تمہارے دین کو (ہر طرح) کامل کر دیا۔

(ترجمہ مفتی محمد شفیع عثمانی صاحب از معارف القرآن ج 3)

اس آیت مبارکہ سے یہ بات کھل کر واضح ہو گئی کہ اللہ کریم نے دین اسلام کو مکمل نازل فرما دیا اب اس میں کسی قسم کی کوئی بھی کمی نہیں ہے۔ جتنا دین نازل فرمانا تھا، وہ سب اللہ کریم نے نازل فرما دیا۔ اب اگر کوئی دین میں اضافہ کرے ایسی رسم یا ایجاد کے ساتھ جس کا خیر القرون میں کوئی ثبوت اور تصور نہ ہو تو وہ محض بدعت ہوگی اس کے سوا کچھ نہیں۔ جیسے کہ حدیث مبارکہ میں ارشاد ہے کہ،

”وشر الأمور محدثاتها، وكل بدعة ضلالة“ (رواہ مسلم)

ترجمہ: سب سے بری چیز دین میں نئی ایجادات ہیں۔ اور ہر بدعت گمراہی ہے۔

اور ایک اور روایت میں ہے،

”وكل ضلالة في النار“ (رواہ النسائی)

ترجمہ: اور ہر گمراہی جہنم میں لے کر جانے والی ہے۔

ان احادیث مبارکہ سے یہ بات روز روشن کی طرح صاف ہو گئی کہ دین میں جاری ہر نئی رسم اور ہر نیا عمل ایک ایسی بدعت اور گمراہی ہے جو کہ جہنم کی طرف لے کر جانے والی ہے۔

اسی طرح امام اہلسنت شیخ سرفراز خان صفدر رحمہ اللہ نے اپنی کتاب راہ سنت میں فرمایا کہ، جو چیز قرآن کریم، حدیث، اجماع اور شرعی قیاس سے ثابت نہ ہو اور وہ کام جناب نبی کریم صلی اللہ علیہ وسلم کی سیرت اسوہ حسنہ اور نمونہ کے خلاف ہو اور وہ کام جب دین کے اندر ایجاد کیا گیا تو یقیناً بدعت ہو گا۔

اب ان تمام باتوں کو مد نظر رکھتے ہوئے موجودہ دور کی صورت حال کا جائزہ لیا جائے کہ ماہ ربیع الاول میں نبی کریم صلی اللہ علیہ وسلم کی محبت کے نام پر کی جانے والی تمام رسومات بد کیا ان کا حکم قرآن کریم کی کسی آیت میں ہے، یا احادیث مبارکہ میں ان کا کوئی ثبوت ہے، یا نبی کریم صلی اللہ علیہ وسلم کی سنت سے اس کا کوئی تعلق ہے، یا سلف صالحین میں سے کسی نے اس عمل کو کیا، یا قیاس شرعی کو دیکھا جائے کہ خیر القرون کے زمانہ میں کوئی ایک ایسا عمل تھا جس پر قیاس کیا جائے اگر نہیں تو یہ بات اظہر من الشمس ہے کہ جشن عید میلاد النبیؐ سوائے بدعت اور دین میں نئی ایجاد کہ اور کچھ نہیں۔

مفتی محمد شفیع عثمانی صاحب نے آیت بالا کی تفسیر میں لکھا ہے:

”عیسائیوں نے حضرت عیسیٰ علیہ السلام کے یوم پیدائش کو عید میلاد منائی ان کو دیکھ کر کچھ مسلمانوں نے رسول کریم کی پیدائش پر عید میلاد النبی کے نام سے ایک عید بنائی، اسی روز بازاروں میں جلوس نکالنے اور اس میں طرح طرح کی خرافات کو اور رات میں چراغان کو عبادت سمجھ کر کرنے لگے۔ جس کی کوئی اصل صحابہ کرام و تابعین اور اسلاف امت کے عمل میں نہیں ملتی۔“

اور مزید لکھتے ہیں

”بصیرت کے ساتھ آپ صلی اللہ علیہ وسلم کی زندگی پر نظر ڈالیں تو آپ علیہ السلام کی حیات طیبہ کا ہر دن نہیں بلکہ ہر گھنٹہ ایک یادگار منانے کا داعیہ رکھتا ہے اور آنحضرت صلی اللہ علیہ

و سلم کے بعد تقریباً ڈیڑھ لاکھ صحابہ کرام وہ ہیں جن میں سے ہر ایک در حقیقت نبی کریم صلی اللہ علیہ وسلم کا زندہ معجزہ ہے کیا یہ بے انصافی نہ ہوگی کہ ان کی یادگارین نہ منائی جاویں۔“

آگے فرمایا

"یہ ہی وجہ ہے کہ رسول کریم صلی اللہ علیہ وسلم اور صحابہ کرام نے اس رسم کو جاہلیت کی رسم قرار دے کر نظر انداز کیا۔

(معارف القرآن ج 3)

حالات حاضرہ کا جائزہ لیا جائے تو ایک طبقہ نبی کریم صلی اللہ علیہ وسلم کی محبت کا لیبل لگا اس رسم جاہلیت و بدعت کو اس قدر عام کرنے میں لگا ہوا ہے کہ اعتدال کی تمام حدود کو پامال کر کے رکھ دیا ہے۔ جبکہ دین اسلام کی جامع خوبیوں میں سے سب سے اعلیٰ خوبی جس سے دین اسلام اور زیادہ اجاگر ہو جاتا ہے راہ اعتدال ہے کہ اگر خوشی ہو تو اعتدال کی حدود میں اور اگر غمی ہو تو وہ بھی دائرہ اعتدال میں نہ یہ کہ ایسے جلسہ جلوس اور ایسی محافل کا انعقاد کیا جائے جو کہ عوام الناس کے لیے باعث اذیت بنے جیسا کہ موجودہ وقت میں ہو رہا ہے منجملہ یہ کہ ساری ساری رات اسپیکر پر ایسی نعتیں پڑھنا کہ نعت اور گانا میں فرق کرنا مشکل ہو جائے۔ جلسے جلوس نکالتے وقت راستوں اور سڑکوں کا ہر طرف سے بند کر دینا اور اس سے بھی بڑھ کر کے ایسی محافل کا انعقاد کرنا جس میں مرد و زن کا عام اختلاط ہو تو یہ عمل بدعت، شرارت اور گمراہی تو ہو سکتا ہے لیکن محبت نہیں ہو سکتی بات اگر یہیں تک رہتی تو کجا لیکن جشن عید میلاد النبی نہ منانے والوں پر ایسی ملامت کرنا کہ انہیں گستاخ کہنا اور جملے کسنا، یہ تو صراحتاً مزاج دین اور تعلیم دین کے بھی خلاف ہے۔ پھر سادہ لو مسلمانوں کو گمراہ کرنے کے لیے قرآن کریم اور احادیث مبارکہ کی خود ساختہ دلیلیں پیش کرنا۔ جیسا کہ معروف بریلوی عالم عبد الحسیب عطاری صاحب نے فیضان مدینہ کراچی میں اجتماع سے خطاب کرتے ہوئے فرمایا کہ لوگ ہم سے عید میلاد النبی کی دلیل مانگتے ہیں یہ لودلیل اور قرآن کریم کی آیت پیش کی۔

قل بفضل الله وبرحمته فبذلك فليرحوا ۝ هو خير مما يجمعون

(سورہ یونس آیت نمبر 58)

ترجمہ: تم فرماؤ اللہ ہی کے فضل اور اسی کی رحمت اور اسی پر چاہیے کہ خوشی کریں، وہ ان کی سب

دھن دولت سے بہتر ہے۔ (ترجمہ قرآن از احمد رضا خان بریلوی)

موصوف نے اس آیت کی تفسیر میں فرمایا کہ اللہ تعالیٰ نے حکم دیا ہے کہ ہر فضل اور رحمت پر خوشی مناؤ تو حضور اللہ کا سب سے بڑا فضل اور رحمت ہیں تو مسلمانوں پر واجب ہے جھنڈیاں لگا کر لائٹیں لگا کر حضور کی خوشی منائیں۔ میں موصوف سے یہ گزارش کرنا چاہتا ہوں کہ کیا یہ آیت آج نازل ہوئی ہے اگر نہیں تو کب نازل ہوئی؟ یقیناً آپ صلی اللہ علیہ وسلم کے دور میں نازل ہوئی اور ان صحابہ کرام کی موجودگی میں نازل ہوئی جو عربی زبان سے خوب واقف تھے اور رسول کریم کی خدمت میں زندگی گزارنے والے اور آپ صلی اللہ علیہ وسلم کے ایک اشارے پر جانیں بچھا کر دینے والے اور آپ صلی اللہ علیہ وسلم کے وضو کے پانی کو ایک دوسرے سے آگے بڑھ کر لینے والے اور ان میں سے بڑھ کر وہ صحابی رسول جنہیں دنیا عبد اللہ ابن عباس کے نام سے جانتی ہے کہ جن کے بارے میں محمد رسول اللہ صلی اللہ علیہ وسلم نے فرمایا۔

"اے اللہ اسے تفسیر کا علم عطا فرما" (رواہ البخاری)

کیا ان صحابہ کرام کو قرآن کی یہ آیت سمجھ میں نہیں آئی جو آج 1400 سال کے بعد آپ کو سمجھ میں آگئی گویا کہ آپ صحابہ کرام سے زیادہ قرآن کے جانے والے ہیں۔ اور اگر آپ صحابہ کرام سے زیادہ جاننے والے نہیں تو لامحالہ یہ مانا پڑے گا کہ یہ آپ کی خود ساختہ دلیل ہے۔ خیر القرون کہ میں اس کی کوئی حقیقت و گنجائش موجود نہیں۔

اسی طرح صوبہ سندھ کے معروف بریلوی عالم مفتی حق النبی سکندری الازہری نے 12 ربیع الاول والے دن جشن عید میلاد النبی کے جلوس میں ایک ایسی دلیل پیش کی جس کا دور دور تک حضور علیہ السلام کی ولادت سے کوئی تعلق نہیں چہ جائیکہ اس سے جشن عید میلاد النبی کو ثابت کیا جائے۔ موصوف فرماتے ہیں کہ مسلم شریف کی حدیث ہے کہ جب اللہ کے رسول مکہ سے ہجرت کر کے مدینہ تشریف لائے تو مدینہ کے لوگ جلوس بنا کر باہر نکلے اور حضور کی آمد پر خوش ہونے لگے اور مدینہ کی بچیاں باہر نکل کر نعتیں پڑھنے لگیں۔ میں موصوف سے یہ سوال کرنا چاہتا ہوں کہ یہ منظر مدینہ میں رہنے والے صحابہ کرام بلکہ رفیق ہجرت صاحب فی الغار سیدنا صدیق اکبر رضی اللہ عنہ کے سامنے نہیں ہوا؟ اگر ہوا تو کیا انہوں نے اس دن کے بعد اگلے سال یا اپنی زندگی میں کبھی اس دن کو منایا کیا انہوں نے اس عمل کو حضور کی زندگی میں یا حضور کے اس دنیا سے تشریف سے جانے کے بعد دہرایا۔ یا یہ بات

بھی آپ ہی کی سمجھ میں آئی صحابہ کرام میں سے کسی کے بھی سمجھ میں نہیں آئی صحابہ کرام کے بعد 1400 سال تک امت کو اس حدیث کا علم ہی نہیں تھا اگر علم تھا تو انہیں یہ حدیث سمجھ کیوں نہ آئی۔

(2) آپ خوشی مناتے ہیں اور جلوس نکالتے ہیں جشن عید میلاد النبی کا مطلب حضور صلی اللہ علیہ وسلم کی دنیا میں پیدائش کا۔ جبکہ آپ کی پیش کردہ دلیل سے معلوم ہو رہا ہے کہ حضور کی ولادت نہیں ہوئی بلکہ حضور مکہ سے ہجرت کرتے کے مدینہ آئے ہیں اور وہ بھی پریشانی کے عالم میں مجبوری کی حالت میں کہ مکہ والوں نے سکون سے رہنا دشوار کر دیا تھا اس لیے۔ گویا کہ یہ معلوم ہوتا ہے کہ آپ لوگ حضور صلی اللہ علیہ وسلم کے اس دکھ اور تکلیف کو دوبارہ یاد کرنے کے لیے جلسے جلوس نکالتے ہیں کہ حضور کو ان دنوں میں مکہ والوں نے ملک بدر کر دیا تھا اور حضور مدینہ تشریف لے گئے تھے اور مدینے والوں کے جلوس کی صورت میں آپ کا استقبال کیا تھا لہذا ہم بھی جلوس نکالتے ہیں۔

اب ان تمام باتوں کو ایک خالی الذہن شخص بھی سوچے تو وہ اسی نتیجہ پر پہنچے گا یہ محبت نہیں بلکہ بدعت و ضلالت و شرارت ہے حالانکہ اگر نبی کریم صلی اللہ علیہ وسلم کی حیات طیبہ کو دیکھا جائے تو تمام مسلمانوں پر خصوصاً وہ لوگ جو بہ بانگے دھل عشق مصطفیٰ کا دعویٰ کرتے ہیں ان کے لیے ادا کرنے کے حقوق یہ ہیں جنہیں استاد محترم متکلم اسلام مولانا محمد الیاس گھمن صاحب نے فرمایا۔

نبی کریم صلی اللہ علیہ وسلم پر ایمان لانا

نبی کریم صلی اللہ علیہ وسلم کو ذات کے اعتبار سے بشر ماننا، نبی کریم صلی اللہ علیہ وسلم کو سید البشر ماننا، نبی کریم صلی اللہ علیہ وسلم کو نور ہدایت ماننا، نبی کریم صلی اللہ علیہ وسلم کو نبی الانبیاء ماننا، نبی کریم صلی اللہ علیہ وسلم کو افضل الانبیاء ماننا، نبی کریم صلی اللہ علیہ وسلم کو خاتم الانبیاء ماننا، نبی کریم صلی اللہ علیہ وسلم کو معصوم ماننا، نبی کریم صلی اللہ علیہ وسلم کو مفروض الاتباع ماننا، نبی کریم صلی اللہ علیہ وسلم کو روضہ مبارک میں زندہ ماننا۔

اللہ کریم ہمیں حضور صلی اللہ علیہ وسلم سے پکی سچی محبت عطا فرمائے اور حضور صلی اللہ علیہ وسلم کے صحابہ کرام اور سلف صالحین سے محبت اور ان کے راستہ پر چلنے کی توفیق عطا فرمائے، اور اہل حق علماء کے ساتھ ساری زندگی جڑے رہنے کی توفیق عطا فرمائے آمین آمین بجاہ النبی کریم

(بلسلسہ توضیحات عبارات اکابر قسط: ۳)

مولانا عبد الرحمن عابد صاحب حفظہ اللہ

مسئلہ تصرف کا تحقیقی و تنقیدی جائزہ

غیر مقلدین مماتی اور بریلوی حضرات "تصرفات" کے مسئلے پر علماء دیوبند پر اعتراض کرتے ہیں۔ غیر مقلدین اور فرقہ اشاعتیہ کا اعتراض اس انداز میں ہے کہ وہ کہتے ہیں: دیوبندی علماء کی کتابوں میں یہ بات لکھی ہوئی ہے کہ وہ تصرفات کو مانتے ہیں، اور اس کے لئے شیخ الحدیث مولانا حمد اللہ جان ڈاگی باباجی صاحب کی کتاب "البصائر" اور حاجی امداد اللہ مہاجر کی "حضرت تھانویؒ و دیگر کتب علماء دیوبند سے ظاہری عبارت اپنے لئے مستدل بناتے ہیں۔ حالانکہ یہ تو سراسر شرک ہے۔ جبکہ بریلوی حضرات یوں اعتراض کرتے ہیں:

"اگر ہم تصرف کا عقیدہ رکھیں تو دیوبندی علماء ہمیں مشرک قرار دیتے ہیں، حالانکہ دیوبندی علماء کی اپنی کتابوں میں بھی اس کے جواز کے اقوال موجود ہیں۔"

الجواب:

ہم نہ تو تصرف کو غیر مقلدین اور پنچپیروں کی طرح مطلقاً شرک اور بدعت کہتے ہیں، اور نہ بریلویوں کی طرح ہر قسم کا تصرف مانتے ہیں، بلکہ ہم اس مسئلے میں تقسیم کے قائل ہیں جو کہ مندرجہ ذیل ہیں:

پہلی صورت:

ایسا شخص جو یہ عقیدہ رکھے کہ جیسے اللہ تعالیٰ کو کائنات میں "کن فیکون" والی طاقت ذاتی طور از خود حاصل ہے اسی طرح نبی یا ولی اپنے ارادے اور مشیت کے ساتھ بلا کسی سبب اور آلات کے جو چاہیے جیسا چاہیے جس کو چاہیے جس وقت چاہیے ہر کچھ کر سکتا ہے...

حکم:

تو ایسا تصرفی عقیدہ شدید ترین شرک ہے۔ یہ اتنا بڑا شرک ہے کہ ابو جہل اور ابولہب بھی اس کے قائل نہ تھے۔ یاد رہے کہ مشرکین مکہ بھی اپنے معبودوں کو اللہ کا مخلوق اور غلام مانتے تھے، اور جب وہ ان سے مدد مانگتے، یا تصرفات کا عقیدہ رکھتے، تو یہ عقیدہ رکھتے تھے کہ یہ سب کچھ اللہ نے انہیں عطا کیا ہے، ذاتی اختیار نہیں سمجھتے تھے۔

دوسری صورت:

کوئی نبی، ولی، پیر یا شہید ایسا اللہ کا مقرب بندہ ہے جسے اللہ تعالیٰ نے اپنی خاص عنایت سے "کن فیکون" کی طاقت عطا کی ہے، اور وہ اب اپنی مرضی، ارادہ اور مشیت سے اب تصرف کر سکتا ہے۔ جیسے لوگوں کو ڈوبنے سے

بچا دینا، حاجات پوری کرنا، وغیرہ۔ اگرچہ یہ طاقت اللہ کی طرف سے عطا شدہ مانی جاتی ہے، لیکن چونکہ وہ خود مختار بنا دیا گیا ہے، اس لیے یہ بھی وہی شرکیہ عقیدہ ہے جس کے قائل مشرکین مکہ تھے۔

"وَمِنْهُمْ مَنْ اعْتَقَدَ أَنَّ اللَّهَ هُوَ السَّيِّدُ، وَهُوَ الْمُدَبِّرُ، لَكِنَّهُ قَدْ يَخْلَعُ عَلَى بَعْضِ عِبَادِهِ لِبَاسَ الشَّرَفِ وَالتَّأَلُّهِ، وَيَجْعَلُهُ مُتَصَرِّفًا فِي بَعْضِ الْأُمُورِ الْخَاصَّةِ"

(حجة الله البالغة، باب حقيقة الشرك)

ترجمہ: "ان مشرکین میں کچھ ایسے بھی تھے جن کا عقیدہ تھا کہ اصل سردار اور مدبر تو اللہ ہی ہے، مگر وہ اپنے بعض بندوں کو الوہیت کا لباس پہناتا ہے، اور انہیں بعض خاص امور میں متصرف بنا دیتا ہے۔"

اس سے واضح ہوا کہ مشرکین بھی اپنے معبودوں کو ذاتی طاقت والا نہیں سمجھتے تھے، بلکہ ان کا ماننا تھا کہ اللہ نے انہیں یہ طاقت دی ہے لیکن یہ عقیدہ شرک ہی کہلایا۔ مزید لکھتے ہیں:

"الشِّرْكُ أَكْبَرُ أَنْ يُثْبِتَ لِغَيْرِ اللَّهِ صِفَاتٍ مُخْتَصَّةً بِاللَّهِ، مِثْلُ التَّصَرُّفِ فِي الْعَالَمِ بِالْإِرَادَةِ، الَّذِي يُعْبَرُ عَنْهُ بِ(كُنْ فَيَكُونُ)"

(الفوز الكبير، ص ۸)

ترجمہ: شرک یہ ہے کہ اللہ کے علاوہ کسی اور کے لیے اللہ کی خاص صفات کو ثابت کیا جائے، جیسے کہ اپنی مرضی سے کائنات میں تصرف کرنا، جسے "کن فیکون" سے تعبیر کیا جاتا ہے۔

قاضی ثناء اللہ پانی پتی فرماتے ہیں:

"الْأَوْلِيَاءُ قَادِرُونَ لَا عَلَى إِبْجَادٍ مَعْدُومٍ، وَلَا إِعْدَامٍ مَوْجُودٍ، فَانْسَبَهُ ذَلِكَ إِلَيْهِمْ كُفْرٌ"

(ارشاد الطالبین، ص ۲۰)

ترجمہ: اولیاء کرام اس بات پر قادر نہیں کہ کسی غیر موجود کو وجود دیں، یا موجود کو فنا کر دیں۔

لہذا کسی چیز کے وجود یا عدم، رزق، اولاد یا بیماری دور کرنے کو ان کی طرف منسوب کرنا کفر ہے۔

تو خلاصہ یہ ہوا کہ ان دونوں صورتوں کو حضرت شاہ صاحب اور قاضی صاحب نے بھی شرک کہا۔

تیسری صورت:

کوئی نبی یا ولی کے متعلق پہلی یا دوسری صورت والا عقیدہ تو اختیار نہ کریں یعنی ذاتی طور یا مستقل طور پر نہیں، بلکہ

اللہ کی مرضی سے اور اللہ کی قدرت کے تحت بطور معجزہ یا کرامت، کسی خاص واقعے کے ذریعے تصرف کرے۔ تو اگرچہ یہ عمل (معجزہ یا کرامت) ولی یا نبی کے ہاتھ پر ظاہر ہو، لیکن دراصل یہ اللہ تعالیٰ کا فعل ہوتا ہے۔ اس میں نبی یا ولی کی اختیار نہیں ہوتا ہاں اس کو صادر ہونے سے پہلے بعض وقت اللہ ان کو علم دیتے ہیں تو اس بزرگ کی دعایا قلبی توجہ کے سبب وہ کام ہوتا ہے تو اس لئے بعض وقت اس تصرف کی نسبت ان کی طرف ہوتی ہیں اور بعد میں اس تصرف کو کرامت یا معجزہ کہا جاتا ہے، تو یہ بالکل حق ہے اور یہی وہ موقف ہے جس پر علماء دیوبند قائم ہیں، جیسے مولانا اشرف علی تھانوی یا حاجی صاحب وغیرہ نے اگر تصرف کا کلمہ استعمال کیا ہے تو ایسا تصرف برحق ہے، اور جائز ہے۔ اس سے مراد کرامت ہے اور یہ تو معلوم ہے کہ جیسا کہ حیات زندگی میں کرامت کا صدور ہو جاتی ہے ایسا ہی بعد الوفا بھی کرامت صادر ہوتی ہے۔

نوٹ: یہ بات ذہن نشین فرمائیں کہ ہمارے اکابرین کی کتب میں جہاں لفظ "تصرف" کا ذکر ہے تو اس سے مراد یہی تیسری صورت مراد ہے۔

چوتھی صورت:

ایسا تصرف جس کی صلاحیت اللہ تعالیٰ نے ہر انسان کو دی ہے انسان اپنے طبعی اسباب، طاقت، فن، علم یا باطنی توجہ سے کرتا ہے۔ جیسے طب، علم نجوم، جادو، یا سائنس کے ذریعے کسی چیز پر اثر ڈالنا۔ تو ایسا تصرف بھی بالاتفاق ممکن ہے، کیونکہ یہ انسان کے اختیار میں ہے، اور اس پر انسان ثواب یا عذاب کا مستحق بن سکتا ہے تو ایسا تصرف بالکل جائز اور اس میں کوئی اختلاف نہیں۔

نکتہ نزاع

اہل باطل اور ہم (اہل حق) کے درمیان اصل اختلاف اور نکتہ اختلاف دوسری صورت کے تصرف پر ہے جو بغیر اسباب، بغیر کسی آلہ یا عمل کے، کسی نبی یا ولی کا اپنی مرضی اور اختیار سے مستقل طور پر "کن فیکون" انداز میں کائنات میں تصرف کرنا۔ حالانکہ ایسا تصرف کی قدرت نہ تو اللہ نے کسی نبی کو دیا ہے اور نہ کسی ولی کو۔ یہی وہ عقیدہ ہے جو پرانے مشرکین کا بھی تھا، اور آج کے قبر پرستوں کا بھی ہے۔ الْعِيَاذُ بِاللّٰهِ مِنْ هٰذِهِ الْعَقَائِدِ الْفَاسِدَةِ، الزَّائِغَةِ، الْمَرْدُودَةِ، الْمُفْسِدَةِ، الْمُبْتَدِعَةِ، الضَّالَّةِ۔

الزامی حوالہ جات

فرقہ الحمدیث کے اس واقعے سے بھی بعد از وفات تصرف کی حقیقت آشکار ہوتی ہے۔ غیر مقلدین نے اپنی کتاب میں ایک واقعہ ان الفاظ میں نقل کیا ہے:

"صوفی حبیب الرحمن صاحب کا بیان ہے کہ 1910ء میں جب حضرت ضیاء معصوم صاحب،

مرشد امیر حبیب اللہ خان شاہ کابل پٹیا لہ تشریف لائے، تو انہوں نے سر ہند جانے کے لیے قاضی (منصور پوری غیر مقلد، ناقل) کو اپنے ساتھ لے لیا۔ حضرت ضیاء معصوم صاحب جب روضہ حضرت مجدد الف ثانیؒ پر مراقبہ کے لیے بیٹھے تو قاضی جی نے دل میں کہا کہ شاید ان بزرگوں نے آپس میں کوئی راز کی بات کہنی ہو، ان سے الگ ہو جانا چاہیے۔ ابھی آپ اپنے جی میں یہ خیال لے کر اٹھے ہی تھے کہ حضرت مجدد الف ثانیؒ نے آپ کو ہاتھ سے پکڑ لیا اور فرمایا: کہ سلیمان! بیٹھے رہو، ہم کوئی بات تجھ سے راز میں نہیں رکھنا چاہتے۔

صوفی صاحب کا بیان ہے کہ قاضی صاحب نے بعض دوستوں سے ذکر کیا اور فرمایا کہ یہ واقعہ مراقبہ یا مکاشفہ کا نہیں بلکہ بیداری کا ہے " (کرامات اہلحدیث صفحہ 22، مطبع مکتبہ دین و دنیا فیصل آباد)

نوٹ: یاد رہے نئی ایڈیشن میں یہ حوالہ خاموشی سے بغیر اعلان کے ہباء منثورا ہو چکا ہے جو غیر مقلدین اور مماٹیوں کی موروثی عادت ہے۔

اب ذرا یہ بتائیے! مجدد الف ثانیؒ قاضی صاحب کے دل میں چھپی بات سے کس طرح باخبر ہو گئے؟ کیا قاضی صاحب نے زبان سے کچھ کہا تھا یا صرف دل ہی میں خیال کیا تھا؟ پھر یہ بھی بتائیے کہ مجددؒ نے قاضی کا ہاتھ کس طرح پکڑ لیا؟ کیا صرف ہاتھ قبر سے باہر آیا تھا یا پورا جسم ہی قبر سے نکل آیا تھا؟ یہ کون سا مراقبہ ہے جو بیداری میں واقع ہوا؟ اور جب خود قاضی منصور پوری غیر مقلد نے تسلیم کیا کہ یہ مکاشفہ یا مراقبہ نہیں بلکہ بیداری کا واقعہ ہے تو پھر یہ کھلا ہوا تصرفِ اموات ہوا یا نہیں؟ اب سوال یہ ہے کہ یہ تصرفات اولیاء اور اہل قبور سے فیوضات کب سے غیر مقلدین کی شریعت میں جائز ہو گئے؟ جو دوسروں پر شرک و بدعت کے فتوے برسیا کرتے ہیں، اپنے اکابر کی کرامات کو کس خانہ میں رکھیں گے؟

اپنے ہی جال میں پھنس گئے واعظِ شہر
فتویٰ جو دوسروں پر تھا، خود پہ اتر آیا

دوسرا حوالہ:

غیر مقلدین ہی کی ایک اور کتاب میں اس طرح مفہوم کا واقعہ مذکور ہے کہ:

"آپ کو مراقبہ و مشاہدہ میں بھی کمال (حاصل) تھا۔ میں نے بارہا جناب والدہ ماجدہ رحمہ اللہ کو دیکھا کہ جناب حضرت والدہ ماجدہ مرحومہ و مغفورہ کو مراقبہ میں بٹھاتے، اور جب آپ کو زیارتِ رسول صلعم (صلی اللہ علیہ وسلم، ناقل) یا اور کسی ولی و بزرگ کی ہوتی تو اس وقت حل

مشکلات بعض مطالب قرآن و حدیث کا فرماتے "

(تذکرہ اہل صادق پور، صفحہ 200)

سبحان اللہ! اپنی بیوی کو بھی مراقبہ میں بٹھا دیتے، اس کے ساتھ بیٹھ کر گپ و شپ یعنی گفتگو بھی کرتے، اور ساتھ ہی رسول اللہ صلی اللہ علیہ وسلم اور دیگر اولیاء و بزرگوں سے ملاقاتیں کر کے قرآن و حدیث کے مطالب حل کروا لیتے۔ سبحان تیری قدرت! اب بتلایا جائے کہ یہ سب کچھ غیر مقلدین کے ذہن میں تصرفِ اموات نہیں تو پھر آخر ہے کیا؟"

مماتوں کے گھر سے

اب الزامی چند حوالہ جات مماتوں کے گھر سے بھی ملاحظہ فرمائیں۔ مماتوں کا یہ نظریہ ہے کہ اموات کبھی کبھی تصرف کرتے ہیں جیسا کہ نیلوی صاحب معرض استدلال میں رقمطراز ہیں:

"کالمین کی رُوحوں کا عالمِ عنصری میں کبھی تصرف بھی نمایاں ہو جاتا ہے"

(ندائے حق، ج 1، ص 176)

مزید لکھتے ہیں:

"اسی طرح وہاں کا کھانا پینا، نقل و حرکت، میل ملاپ، بات چیت، سرور وغیرہ اہل دنیا سے مستور ہے"

(ندائے حق ج 1 ص 502)

آگے مزید لکھتے ہیں:

"وہ (شہداء، ناقل) موہوبہ اجسام کے ذریعے جنت کی سیر کرتے ہیں کھاتے پیتے ہیں اور اپنے دوستوں سے ملاقاتیں کرتے ہیں اس عالمِ برزخ کے آسمان زمین اور جنت میں جہاں جی چاہیے جاتے ہیں اور اپنے ساتھیوں کی پادری (مدد، دستگیری، اعانت بحوالہ فیروز اللغات، ناقل) کرتے ہیں"

(ندائے حق ج 1 ص 578)

سبحان اللہ۔۔۔!

بلکہ مردوں کا زندوں کے ساتھ گفت و شنید کا بھی نظریہ ان لوگوں کا ملاحظہ کیجئے کیسے ایک دوسرے کو پہچانتے ہیں اور کیسے ایک دوسرے کے ساتھ گفتگو کرتے ہوئے سماع موتی کی پھاٹک سے گزر کر کلام الموتی کی وادی تک پہنچ گئے ہیں چنانچہ مماتوں کے معتمد اور ان کے ہاں معروف شخصیت شیخ القرآن مولانا حسین علی رحمہ اللہ کے متعلق

ذکر ہے خود فرماتے ہیں:

"وَقَعَدْتُ عِنْدَ مَزَارِ الْإِمَامِ الرَّبَّانِيِّ، فَقَالَ لِي فِي الْمُكَاشَفَةِ: بَيَانُ مَسْأَلَةِ التَّوْحِيدِ عَلَى دَرَجَتِهِ عَنِ السُّلُوكِ"

(تفسیر بلغة الحیران ج 1 ص 8 ناشر: خود شیخ حسین علیؒ نے میانوالی سے شائع کی ہے، یعنی میرے پاس قدیم نسخہ ہے الحمد للہ)

اور یہی حوالہ بمع ترجمہ نیلوی صاحب نے بھی لکھی ہے، لکھتے ہیں:

"میں امام ربانی مجدد الف ثانی کے مزار پر بیٹھا ہوا تھا مکاشفہ کی حالت میں امام ربانی نے مجھ سے فرمایا کہ توحید کا مسئلہ بیان کرنا سلوک میں سب سے اعلیٰ درجہ ہے"

(ناشر القرآن یعنی سوانح مولانا حسین علی صفحہ 53 ناشر: سرگودھا طبع اول)

عرض ہے کہ یہاں مماثلتوں کو تصرف کا مسئلہ یاد نہیں ہوتا؟ کیا وجہ ہے؟

اور صرف بات چیت نہیں بلکہ فوت شدہ حضرات سے ملاقاتیں بھی کرتے ہیں یعنی فوت شدہ حضرات دنیا میں واپس آکر ان کی زیارت کے جواز کے بھی قائل ہیں چنانچہ ان کی کتابوں میں درج ہیں:

" اور بعض کالمین نے حالت بیداری میں حضور ﷺ اور حضرت خضر علیہ السلام کو دیکھا۔۔۔ (اور پھر اس ہر تفصیلی بات کی ہے کہ آنحضرت ﷺ کی زیارت ہو سکتی ہے بلکہ متحقق ہیں۔ ناقل۔ دیکھے تفسیر جواہر القرآن ج 1 ص 194 تحت سورة آل عمران رقم الآیة 169، ندائے حق ج 1 ص 556 تا 559 و 167)

شیخ غلام اللہ خانؒ اور مولوی حسین نیلوی صاحب مرحوم لکھتے ہیں:

"جس طرح حیاتِ دنیا میں ارواح ابدانِ غصیریہ کے ذریعے سے متحرک ہوتی ہے اور تمام اعمال اور تصرفات بجالاتی ہے اسی طرح انبیاء علیہم السلام اور بعض کالمین کی ارواح وفات کے بعد عالم برزخ میں مثالی اور برزخی اجسام کے ذریعے سے حرکت کرتی ہے اور نماز تلاوت قرآن حج اور کئی دوسرے اعمال بجالاتی ہے"

(جواہر القرآن ج 1 ص 194، نیز۔۔۔ دیکھے ندائے حق ج 1 ص 557)

اگر اس طرح ان کے گھر سے مزید حوالہ جات لکھتے جائیں تو یقین کریں صفحات کم ہو سکتے ہیں قارئین کرام کثرت حوالہ جات دیکھ کر بور ہو سکتے ہیں لیکن ان کے حوالہ جات ختم ہونے کا نام ہی نہیں لیتے اتنی کثرت حوالہ جات ہیں میرے پاس بحمدہ تعالیٰ و فضلہ۔ فلہذا اس میں میرا بعض حوالہ جات الزامی ہے کہ اگر کرامت اور خرق عادت

سے اگر استمداد یا تصرفات حقیقیہ و ممنوعہ ثابت ہوتی ہے تو اپنا چہرہ شریفہ بھی آئینہ میں ذرا دیکھے اور وہ بھی صرف دو تین الزامی حوالہ جات کے ساتھ تاکہ بات کو مختصر کر کے سمجھنے میں آسانی ہو۔

اللہ تعالیٰ ہمیں خالص توحید باری تعالیٰ پر قائم رکھے، شرک و بدعت کے تمام مظاہر سے محفوظ فرمائے، اور ہمیں اکابر دیوبند کے معتدل و حق شعار مسلک پر ثابت قدمی عطا فرمائے۔

وَاللّٰهُ الْمَوْقِفُ إِلَى سَبِيلِ الرَّشَادِ.

آمین ثم آمین یا رب العالمین

مفتی رب نواز حفظہ اللہ، احمد پور شرقیہ

(قسط: ۶)

احادیث کے رد و قبول میں غیر مقلدین کی من مانیوں

ضعیف سند والی روایت سے استدلال

شیخ زبیر علی زئی نے لکھا:

”سیدنا معاویہ نے رومیوں کی زمین پر سولہ مرتبہ فوج کشی کی ہے۔“

(البدایہ والنہایہ: ج ۸، ص: ۱۳۳) [مقالات: ۱/۱۱۱]

شیخ کفایت اللہ سنابلی غیر مقلد نے اس پر تبصرہ کرتے ہوئے لکھا:

”سب سے پہلی بات تو یہ کہ حافظ موصوف نے اس روایت کی سند پیش نہیں کی اور نہ ہی اس کا درجہ بتانے کی زحمت گوارا کی ہے، حالاں کہ امام ابن کثیر رحمہ اللہ نے اس کی سند بھی پیش کی ہے ملاحظہ ہو: امام ابن کثیر رحمہ اللہ (المتوفی: ۷۷۴ھ) نے کہا: وقال ابو زرعة عن دحيم عن الوليد عن سعيد بن عبد العزيز..... قارئین آپ دیکھ سکتے ہیں کہ امام ابن کثیر رحمہ اللہ نے اس روایت کو امام ابو زرعہ کے حوالہ سے نقل کیا اور پوری سند بھی ذکر بھی کر دی ہے۔ یہ روایت امام ابو زرعہ کی تاریخ میں اسی سند سے موجود ہے آئیے ہم اصل کتاب سے یہ روایت سند و متن کے ساتھ دیکھتے ہیں۔ چنانچہ امام ابو زرعہ الدمشقی رحمہ اللہ (المتوفی: ۲۸۱ھ) نے کہا: حدثني عبد الرحمن بن ابراهيم عن الوليد بن مسلم عن سعيد بن عبد العزيز..... قارئین یہ ہے اس روایت کی سند جسے نہ تو حافظ زبیر علی زئی رحمہ اللہ نے نقل کیا ہے، اور نہ ہی اس پر کوئی حکم لگایا ہے۔ دراصل یہ سند صحیح ہے ہی نہیں، اس لئے اس سے نظر پوشی کی گئی۔“

(قسطنظیہ پر پہلا حملہ اور یزید کی بشارت صفحہ ۲۴، ۲۳، مکتبہ بیت السلام مؤناتھہ بھجن یوپی الہند)

منقطع سند سے استدلال

سنابلی صاحب مذکورہ عبارت کے متصل بعد لکھتے ہیں:

”ذیل میں ہم اس کی خرابی واضح کرتے ہیں۔ الف: اس روایت کو بیان کرنے ”سعید بن عبد العزیز التنوخی“ ہیں، ان کی پیدائش امیر معاویہ رضی اللہ عنہ کی وفات کی تقریباً تیس سال بعد ہوئی۔ [سیر اعلام النبلاء للذہبی: ۸/۳۲] لہذا یہ روایت مرسل و منقطع ہے۔“

(قسطنطنیہ پر پہلا حملہ اور یزید کی بشارت صفحہ ۲۵، مکتبہ بیت السلام مؤناتھہ بھجنجیوپی الہند)

ولید بن مسلم کی عن والی روایت ضعیف بھی اور اس سے استدلال بھی

سنابلی صاحب مذکورہ عبارت کے متصل بعد لکھتے ہیں:

”ب: سند میں ولید بن مسلم معروف مدلس ہیں حافظ ابن حجر رحمہ اللہ نے انہیں چوتھے طبقہ کا مدلس کہا ہے جن کی معنعن روایات بالاتفاق رد ہوتی ہیں دیکھئے: [طبقات المدلسین لابن حجر القریوتی: ص: ۵۱] نیز خود حافظ زبیر علی زئی رحمہ اللہ لکھتے ہیں: انام دار قطنی کے اس قول سے معلوم ہوا کہ ولید بن مسلم تدلیس تسویہ کرتے تھے۔ ولید بن مسلم کو حافظ ابن حجر، العلائی، ابو زرعہ ابن العزاقی، ذہبی، حلبی، مقدسی اور سیوطی وغیرہم نے مدلس قرار دیا ہے۔ دیکھئے: (الفتح المبین: ص: ۷۳) اور ان کا کوئی مخالف مجھے معلوم نہیں ہے، لہذا تدلیس ولید پر اجماع ہے۔ [اضواء المصابیح (تحقیق مشکوٰۃ) ص: ۸۷۸ م ۲۷۸ رقم: ۲۱۲، مجلہ الحدیث: ۷۰ ص ۸] غور کیا جائے کہ مذکورہ روایت میں ولید بن مسلم ہیں اور عن سے روایت کرتے ہیں اور حافظ زبیر علی زئی رحمہ اللہ خود ہی دوسرے مقام پر انہیں بالاجماع مدلس بتلاتے ہیں۔ پھر بھی موصوف نے یزید کی مخالفت میں اس عیب کو نظر انداز کر دیا۔“

(قسطنطنیہ پر پہلا حملہ اور یزید کی بشارت صفحہ ۲۵)

جھوٹی روایت سے استدلال

شیخ زبیر علی زئی نے تاریخ طبری وغیرہ کتب کی ایک روایت سے استدلال کیا۔ [مقالات: ۱/۳۱۱]

شیخ کفایت اللہ سنابلی نے اس پر تبصرہ کرتے ہوئے لکھا:

”یہ بات سب سے پہلے امام طبری رحمہ اللہ نے ذکر کی ہے اور انہوں نے اس کی سند اس طرح پیش کی ہے..... [تاریخ طبری: ۴/۳۰۴] امام طبری کا استاذ ”احمد بن ثابت“ یہ احمد بن ثابت

بن عتاب الرازی المعروف بفرخویہ“ ہے۔ اور یہ بہت بڑا جھوٹا شخص ہے چنانچہ الف: ابو العباس بن ابو عبد اللہ الطہرانی (المتوفی: ۴۵۹ھ) نے کہا: محدثین کو (احمد بن ثابت) فرخویہ کے بارے میں کوئی شک نہیں تھا کہ یہ بہت بڑا جھوٹا ہے۔ [الجرح والتعديل لابن ابی حاتم: ۲/۴۴۲ و اسنادہ صحیح] علامہ البانی رحمہ اللہ نے بھی اسے کذاب کہا ہے اور اس کی وجہ سے ایک روایت کو موضوع اور من گھڑت کہا ہے۔ دیکھیں! [سلسلة الاحادیث الضعيفة ۲/۲۹۵، رقم: ۱۸۱۶] نیز دیکھئے! [معجم الشيوخ الطبری: ص ۷۵] ب: احمد بن ثابت کذاب کے استاذ کا نام بھی مذکور نہیں۔ ج: اسی طرح نجیح بن عبد الرحمن السندی ابو معشر المدنی بھی سخت ضعیف ہے۔ امام یحییٰ بن سعید رحمہ اللہ (المتوفی: ۱۹۸ھ) نے اسے ضعیف کہا: یحییٰ بن سعید اس سے روایت نہیں کرتے تھے، اور اسے ضعیف قرار دیتے اور اس کا تذکرہ ہونے پر ہنستے۔ [الجرح والتعديل لابن ابی حاتم: ۸/۴۹۴ و اسنادہ صحیح] امام مظفر بن مدرک رحمہ اللہ (المتوفی: ۲۰۷ھ) نے کہا: ابو معشر ایسا آدمی تھا جو سندوں کو یاد نہیں رکھ پاتا تھا۔ [العلل والمعرفة الرجال ۲/۵۵۳ و اسنادہ صحیح] امام ابن سعد رحمہ اللہ (المتوفی: ۲۳۰ھ) نے کہا: یہ کثیر الحدیث اور ضعیف تھا۔ [الطبقات الكبرى لابن سعد، العلمية ۵/۴۸۸] امام ابن معین رحمہ اللہ (المتوفی: ۲۳۳ھ) نے کہا: ابو معشر کی کوئی حیثیت نہیں ہے۔ [تاریخ ابن معین رواية الدورى ۳/۱۶۰] نوٹ: واضح رہے کہ لیس ہشیء یہ سخت قسم کی جرح ہے، جیسا کہ متعدد محدثین نے صراحت کی ہے، دیکھیں [الفاظ وعبارات الجرح والتعديل: ۳۰۷، فتح المغیث: ۲/۱۲۳] ام تدرب الراوی: ۱/۴۱۰، ۴۰۹] اور ابن معین کے نزدیک بھی عام حالات میں یہ اسی معنی میں ہے، بلکہ بسا اوقات آپ نے کذاب اور وضاع راویوں پر بھی انہیں الفاظ میں جرح کی ہے، مثلاً ایک کذاب کے بارے میں فرماتے ہیں کذاب لیس ہشیء، یہ کذاب ہے، اس کی کوئی حیثیت نہیں۔ [سوالات ابن الجبیر رقم ۵۳۵ و ایضاً رقم: ۴۸۴، ۴۱۷، ۲۹۳] اور ایک وضاع کے بارے میں فرماتے ہیں: لیس ہشیء یضع الاحادیث، اس کی کوئی حیثیت نہیں، یہ احادیث گھڑا کرتا تھا۔ [تاریخ، رواية الدورى، رقم ۴۲۱۳] حافظ زبیر علی زئی رحمہ

اللہ لکھتے ہیں: ”امام ابن معین عام طور پر جس راوی کو لیس ہشیء کہتے ہیں تو وہ شدید جرح ہوتی ہے۔“ [ماہ نامہ الحدیث حضور: ۵۵ ص ۱۸] امام علی بن المدینی رحمہ اللہ (المتوفی: ۲۳۴ھ) نے کہا: یہ شیخ تھا اور ضعیف تھا، ضعیف تھا۔ [سوالات ابن ابی شیبہ لابن المدینی ص: ۱۰۰] نوٹ: ضعیف ضعیف کی تکرار سخت جرح ہے [سنابلی نے مزید تین صفحات پر جرح نقل کی، اور آخر میں لکھا (ناقل)] معلوم ہوا کہ یہ روایت موضوع اور من گھڑت ہے۔ طبری کی اسی روایت کو امام ذہبی، ابن الجوزی اور ابن کثیر وغیرہ نے سند ذکر کئے بغیر نقل کیا ہے۔ اور ہم بتا چکے ہیں کہ سنداً یہ روایت موضوع اور من گھڑت ہے۔ لہذا یہ کہنا کہ اس حملہ کا ثبوت ملتا ہے سراسر باطل ہے۔“

(قسطنطنیہ پر پہلا حملہ اور یزید کی بشارت صفحہ ۲۷ تا ۳۳)

کچھ گڑبڑ ضرور ہے

شیخ زبیر علی زئی نے لکھا:

”محمد الخضیری کی ”محاضرات الامم الاسلامیہ“ میں ہے: اور ۴۸ھ میں معاویہ رضی اللہ عنہ نے قسطنطنیہ کی فتح کے لئے ایک عظیم لشکر بھیجا جس کے امر سفیان بن عوف رضی اللہ عنہ تھے۔“

[مقالات: ۳۱۲/۱]

علی زئی نے یہ الفاظ نقل کرنے کے بعد لکھا:

”محاضرات کا حوالہ ایک دوسری کتاب سے لیا گیا ہے۔“

(حوالہ مذکورہ)

سنابلی صاحب نے علی زئی کی مذکورہ عبارت کو نقل کر کے یوں تبصرہ کیا:

”لیکن موصوف نے اس دوسری کتاب کا نام نہیں بتایا جس سے حوالہ لیا تھا۔ ہماری نظر

اس وضاحت پر پڑی تو ہم سوچنے پر مجبور ہو گئے کہ موصوف نے اصل کتاب سے عبارت کیوں

نہیں نقل کی؟ نیز جس دوسری کتاب سے یہ عبارت نقل کی اس کا نام کیوں نہیں بتایا؟ ذہن میں

اُٹھنے والے ان سوالات نے تجسس پر مجبور کیا اور ہمیں یقین ہو چلا کہ کچھ گڑبڑ ضرور ہے۔ پھر ہم نے اصل کتاب کی طرف رجوع کیا تو ہماری حیرت کی انتہاء نہ رہی! کیوں کہ اصل کتاب میں اس کے فوراً بعد محمد الخضیری نے یہ بھی لکھا ہے کہ اس لشکر میں یزید بن معاویہ بھی موجود تھے، آئیے ہم محاضرات سے پوری عبارت نقل کر دیتے ہیں.....۔“

(قسطنطنیہ پر پہلا حملہ اور یزید کی بشارت صفحہ ۴۳، ۴۲)

یہ متابعت قطعاً ثابت نہیں

شیخ زبیر علی زئی نے لکھا:

”لیث بن سعد نے ابن وہب کے استاذ حیوۃ بن شریح کی متابعت تامہ کر رکھی ہے۔“
(مجلہ الحدیث: ۶، صفحہ ۶)

سنابلی صاحب نے علی زئی کی مذکورہ بات کا رد کرتے ہوئے لکھا:

”عرض ہے کہ یہ متابعت قطعاً ثابت نہیں ہے کیوں کہ ابن عساکر کی سند میں لیث بن سعد سے نیچے ضعف موجود ہے۔ اور وہ ولید بن مسلم القرشی ہیں جو تدلیس التسویہ کرتے تھے، اور انہوں نے اپنے سے اوپر سند کے تمام طبقات میں سماع کی صراحت نہیں کی ہے۔ جب کہ تدلیس التسویہ سے متصف راوی کی سند صحیح ہونے کے لئے شرط ہے کہ وہ اپنے سے اوپر تمام طبقات میں سماع یا تحدیث کی صراحت کر دے۔ چنانچہ خود حافظ زبیر علی زئی رحمہ اللہ ہی ایک مقام پر ایک دوسری روایت کو ضعیف قرار دیتے ہوئے لکھتے ہیں: اس روایت کے ایک راوی ولید بن مسلم مدلس تھے، آپ تدلیس التسویہ کرتے تھے۔ دیکھئے: (تقریب التهذیب: ۷۵۶) تدلیس التسویہ کرنے والے راوی کی صرف وہی روایت مقبول ہوتی جس میں وہ آخر تک سماع مسلسل کی تصریح کرے۔ [مجلہ الحدیث: ۲۰، ص: ۵، نیز دیکھیں: اضواء المصانح: ج ۱ ص ۶۸، تحت الرقم: ۳۲] معلوم ہوا کہ خود حافظ زبیر علی زئی رحمہ اللہ کے اصول کی روشنی میں بھی یہ روایت ضعیف ہے، اور یہ متابعت ثابت ہی نہیں۔“

(قسطنطنیہ پر پہلا حملہ اور یزید کی بشارت صفحہ ۶۳)

زبیر علی زئی کی طرف سے تضعیف حدیث کا ایک اور غلط اصول

سنابلی صاحب مذکورہ عبارت کے متصل بعد لکھتے ہیں:

”بلکہ حافظ زبیر علی زئی رحمہ اللہ کے ایک اور اصول جو ہماری نظر میں غلط ہے اس سے بھی یہ روایت ضعیف ثابت ہوتی ہے۔ چنانچہ حافظ زبیر علی زئی رحمہ اللہ کا اصول ہے کہ سند میں کوئی راوی اپنے دو ایسے استاذ سے روایت کرے جس میں ایک ضعیف ہو اور ایک ثقہ ہو تو یہ روایت ضعیف ہوگی کیوں کہ یہاں یہ معلوم نہیں کہ اس نے کس استاذ کے الفاظ بیان کئے ہیں۔ اسی اصول کے تحت موصوف نے علامہ البانی رحمہ اللہ کی صحیح قرار دی ہوئی ایک روایت کو ضعیف قرار دیا ہے جس کی مفصل تردید ہم نے اپنی کتاب یزید بن معاویہ پر الزامات کا تحقیقی جائزہ میں ص ۴۷۰ تا ۴۷۷ پر کر دی ہے۔ عرض ہے کہ یہاں بھی ولید بن مسلم اپنے دو استاذ سے نقل کر رہے ہیں ایک لیث بن سعد ہیں اور دوسرے ابن لہیعہ ہیں، اور ابن لہیعہ اخیر میں مختلط و ضعیف ہو گئے تھے اور اس بات کا کوئی ثبوت ہیں ہے کہ ولید بن مسلم نے ان سے اختلاط سے قبل روایت کیا، خود حافظ زبیر علی زئی رحمہ اللہ صاحب نے ابن لہیعہ سے ان کے اختلاط سے قبل روایت کرنے والوں کی جو فہرست اپنی کتاب الفتح المبین ص: ۷۷، ۷۸ پر پیش کی ہے ان میں ولید بن مسلم کا نام نہیں پیش کیا ہے۔ مزید یہ کہ یہاں ابن لہیعہ کا عنعنہ بھی ہے۔ لہذا حافظ زبیر علی زئی رحمہ اللہ کے اپنے اس اصول سے بھی یہ روایت ضعیف ہے۔ لہذا متابعت تامہ کا دعویٰ درست نہیں ہے۔“

(قسطنطنیہ پر پہلا حملہ اور یزید کی بشارت صفحہ ۶۴، ۶۳)

(جاری)

مولانا عبدالرحمن عابد صاحب حفظہ اللہ

(قسط: ۱)

غیر مقلدین کی شیخ پرستی

بسم اللہ الرحمن الرحیم! غیر مقلدین کی یہ عادت ہے کہ ایک عنوان قائم کر کے دوسروں کے الفاظ تو نقل کرتے ہیں، مگر معنی و مفہوم اپنی طرف سے تراشتے ہیں۔ جبکہ ہم احناف (کثر اللہ سوادہم) اپنی من مانی یا عقل پرستی کے بجائے اپنے جید، فاضل اور ربانی اکابرین کے علم و فہم پر اعتماد کرتے ہیں۔ ہم ان کے اقوال و فتاویٰ نقل کرتے ہیں، کیونکہ ہمارا ایمان ہے کہ:

"البرکۃ مع اکابرکم" (صحیح ابن حبان، سندہ صحیح)

"برکت تمہارے اکابرین کے ساتھ ہے۔"

پس ہم اپنے اکابرین پر اعتماد کرتے ہوئے کہتے ہیں:

"ہمارے اکابر نے ایسا فرمایا، ایسا فتویٰ دیا، یا ایسا عمل کیا۔"

یہی ہمارا فہم دین ہے، یہی ہماری نسبت اور یہی ہماری سنت۔ مگر غیر مقلدین کی مذہبی ذہنیت کو داد دیجئے! ان کے جذباتی مبلغین جب احناف کو دیکھتے ہیں کہ ہم "اکابر، اکابر" کی تکرار کرتے ہیں، خصوصاً تبلیغی جماعت کے وابستگان ہر موڑ پر کہتے ہیں "ہمارے بزرگوں نے فرمایا"، تو وہ تنقید و طنز کا لاوا اگلنے لگتے ہیں۔ چنانچہ ہم اس مختصر مضمون میں انہیں انہی کے اصول پر، انہی کے آئینے میں ان کا چہرہ دکھانے کی کوشش کریں گے۔ تاکہ دیکھ لیں کہ شیخ پرستی کی کون سی ہوا اصل میں ان کے خیمے سے چلتی ہے۔

چند مثالیں بطور "مشتِ نمونہ از خروارے" ملاحظہ فرمائیں:

(۱)۔۔۔ عبدالعظیم انصاری غیر مقلد لکھتے ہیں:

"آپ کے گاؤں میں کچھ زرعِ زمینی تھی۔ فصل کو پانی لگانے کے لیے رات کے وقت ایک دفعہ مجھے آپ ساتھ لے گئے۔ میں نے کسی اپنے کندھے پر رکھی ہوئی تھی اور ان کے آگے آگے چل رہا تھا۔ اندھیرے کی وجہ سے خوف زدہ تھا لیکن خاموشی سے چل رہا تھا۔ آنحضرت صاحب

(مولانا عبد الرحمن) اچانک فرمانے لگے: ”ظہور! ڈرتے کیوں ہو؟ میں تمہارے ساتھ ہوں، اور ہمارے ساتھ خدا ہے!“

میں حیران ہوا کہ خدا نے میرے دلی کیفیت کا اظہار ان سے کر دیا کہ میری حالت سے واقف ہو گئے۔ ان کے اس فقرہ کہنے کے بعد میرا تمام خوف اور ڈر جاتا رہا۔“

(تذکرۃ علمائے بھوجیاں، ص ۵۲)

دیکھیے! موصوف اپنے شیخ کے لیے علم الصدور (دلوں کے احوال جاننے) کا وصف ثابت کر رہے ہیں! گویا خوفِ خدا کے بجائے شیخ کی موجودگی سے اطمینان نصیب ہوا۔ تو غیر مقلدین کے اصول سے یہ شیخ پرستی نہیں تو اور کیا ہے؟

خوفِ یزداں نہ رہا، شیخ پہ ایمان رہا
یہ عقیدت ہے کہ اعجازِ تمنا بن گئی۔

(۲)۔۔۔ امین اللہ پشاوری غیر مقلد لکھتے ہیں:

”ہمارے مشائخ کہتے ہیں کہ اس سورت میں دو موضوعات ہیں۔۔۔“

(حکمة القرآن، ج ۸، ص ۴)

سوال یہ ہے کہ اگر ان کے پاس قرآن و حدیث موجود ہے تو مشائخ کے اقوال کیوں حجت بنے؟ کیا دلیل کے بجائے صرف ”ہمارے مشائخ نے کہا“ کہنا حجت ہے؟ پھر تو تقلیدِ شیخ کا دروازہ وہی کھول رہے ہیں جسے احناف پر بند کرنے کی بات کرتے ہیں۔

(۳)۔۔۔ مولانا مصطفیٰ ربانی غیر مقلد لکھتے ہیں:

”اس کتاب میں دراصل عصرِ حاضر میں اہل حدیث کے ذوقِ تصوف کو واضح کرنے کے لیے مختلف کتابوں، رسالوں اور مختلف جگہوں سے واقعات کو لیا گیا ہے جس چیز سے آج ہم بالکل لاعلم ہو چکے ہیں تاکہ ہمارے اکابر کی زندگی ہمارے سامنے آئے۔“

(علماء اہل حدیث کا ذوقِ تصوف، ص ۱۸۹)

کیا ان کے لیے انبیاء علیہم السلام و صحابہ کرام رضوان علیہم اجمعین کی زندگی نمونہ نہیں؟ کیا اب ہدایت کے لیے ”اکابر غیر مقلدین“ کی سوانح ہی کافی ہیں؟ یہ صریح اکابر پرستی نہیں تو کیا ہے؟

چھوڑ کر نقشِ قدمِ انبیاء و اولیاء

اپنے شیخوں پہ ہے ایمان کا مدار عجب!

(۴)۔۔۔ عبدالعظیم انصاری مزید لکھتے ہیں:

"افسوس ہے کہ آج طریقت و تصوف یا بیعت کے الفاظ ہی سن کر ہماری جماعت کے اکثر حضرات کو الرجی ہو جاتے ہیں اور اسے خلاف سنت اور بدعت ہونے کا فتویٰ صادر کر دیتے ہیں، ہمارے لئے یہ الفاظ مانوس اور متروک ہو چکے ہیں اس لئے کہ ہم اس کی حقیقت و معرفت سے نا آشنا ہیں حالانکہ ہمارے بزرگوں نے اس کے ذریعے بہت سے فوائد حاصل کئے اور ان کے اعمال و اشغال اور اذکار و افکار کی بدولت سے لوگ ان کے گرویدہ ہوتے۔۔۔"

(تذکرہ علمائے بھوجیاں، ص ۱۱۹، ناشر: محمدیہ دارالاشاعت قصور پاکستان)

دیکھیے! تصوف کو بدعت کہنے والے خود اپنے بزرگوں کے نام پر اس کا دفاع کر رہے ہیں۔ قرآن و حدیث کا نام نہیں، صرف "ہمارے اکابر" کا حوالہ۔ یہی ہے وہ شیخ پرستی جسے وہ دوسروں کے لئے عیب سمجھتے ہیں۔

(۵)۔۔۔ پروفیسر ضیاء الرحمن گیلانی سلفی لکھتے ہیں:

"ہمارے اسلاف میں سے کوئی بھی ایسے عالم دین یا بزرگ نہیں گزرے جنہوں نے ننگے سر پر دوام کیا ہو، بلکہ ہمہ وقت سر پر ٹوپی و رومال رکھتے تھے۔۔۔"

(علماء اہل حدیث کا ذوق تصوف، ص ۷۱)

گویا قرآن و سنت کے بجائے عمل اکابر ہی حجت قرار پایا۔ یہی وہ رویہ ہے جس پر وہ احناف کو ملامت کرتے ہیں۔

(۶)۔۔۔ عبدالعظیم انصاری صاحب لکھتے ہیں:

"بیعت کے بارے میں بھی بہت غلط فہمیاں پائی جاتی ہیں اہل اللہ اور خدا رسیدہ بزرگوں کے ہاتھوں پر ہاتھ رکھ کر اعمال صالحہ اختیار کرنے اور برائیوں سے بچنے کا عزم اور وعدہ کرنا اس میں اسلاف سے اکثر بزرگوں نے کوئی قباحت نہیں سمجھی"

(تذکرہ علمائے بھوجیاں ص ۱۲۶)

ایک چیز کی تصحیح اور تغلیط کی معیار کے لئے قرآن و حدیث کے بجائے اپنے شیوخ و بزرگان کو قرار دینا شیخ پرست لوگوں کی عجیب منطق ہے۔ اگر ایسا دعویٰ کسی حنفی کرنا تو اللہ اللہ۔۔۔! زمین و آسمان کے قلابے ملاتے جاتے۔

(7)۔۔۔ نواب صدیق حسن خان لکھتے ہیں:

"میں سلوکِ سبیلِ علم میں اپنے باپ، ان کے مشائخ، اور اپنے شیوخِ علم کے طریقہ پر چل رہا ہوں۔"

(ابقاء المنن، ص ۹۳)

تو پھر سوال یہ ہے کہ کیا شیخ پرستی صرف حنفی کے لیے حرام ہے اور غیر مقلد کے لیے عین عبادت؟

(۸)۔۔۔ نواب صدیق حسن خان مزید فرماتے ہیں:

"اگرچہ میں صوفیہ کے تمام طرق کو موصل الی اللہ سمجھتا ہوں اور جملہ طرق کے مشائخ کو مانتا ہوں، لیکن میرا آباء و اجداد، اساتذہ اور مشائخ کا طریقہ نقشبندیہ ہے۔"

(ابقاء المنن، ص ۱۵۶)

یہاں بھی دلیل "ہمارے مشائخ" کا حوالہ! پھر وہی سوال: کیا آیاتِ اتباعِ قرآن صرف احناف کے لیے نازل ہوئیں؟

(۹)۔۔۔ مولانا اسحاق بھٹی لکھتے ہیں:

"جناب میاں (نذیر حسین دہلوی، ناقل) صاحب رحمہ اللہ اپنے اساتذہ کا ذکر نہایت مودبانہ انداز میں کرتے تھے، ان سے متعلق کسی بات کا تذکرہ فرماتے تو بہ صورتِ جمع ہمارے حضرات کے الفاظ استعمال فرماتے حضرت شاہ ولی اللہ صاحب محدث دہلوی، حضرت شہ عبدالعزیز محدث دہلوی اور حضرت شاہ محمد اسحاق صاحب رحمہم اللہ کے اسماء گرامی بالخصوص بہ درجہ نہایت ادب سے زبان پر لاتے قرآن اور حدیث کی کسی عبارت کا ترجمہ کرنا مقصود ہوتا تو فرماتے مجھ سے اس کا ترجمہ سنو جو ہمارے بزرگوں سے سینہ بہ سینا چلا آ رہا ہے اور بیان مسائل میں بھی انہیں بزرگانِ عالی قدر کی اقوال بہ سند پیش فرماتے اور ارشاد ہوتا ہمارے حضرات یوں فرماتے ہیں"

(دبستان حدیث ص 74)

اور مزید لکھتے ہیں کہ:

"اس پر کوئی طالب علم آگریہ کہہ دیتا کہ حضرات کا کہنا سند نہیں ہو سکتا اصل سند قرآن و حدیث ہے تو خفگی کی انداز میں فرماتے تم ان کے متعلق ایسی باتیں کرتے ہو کیا یہ حضرات گھس گئے تھے؟ یوں ہی باتیں بناتے تھے۔۔۔؟"

(دبستان حدیث، ص ۷۴)

اگر یہی طرزِ عمل کسی خفی کا ہوتا تو غیر مقلدین آسمان سر پر اٹھا لیتے، مگر چونکہ "خون خودی" شامل ہے، اس لیے خاموشی چھا جاتی ہے۔

۷۔ اپنے گھر کے عیب چھپانا تو روا ٹھہرا یہاں

غیر پر تہمت لگانا ان کا مشغلہ ٹھہرا

اور ایسا نسبت میاں صاحب کے شاگرد (مولانا فضل حسین بھاری صاحب) بھی کرتے ہوئے رقمطراز ہیں:

"(میاں صاحب) اکثر قرآن و حدیث کے ترجمے کے موقع پر فرماتے مجھ سے اس کا مقراضی ترجمہ سنو جو ہمارے بزرگوں سے سینہ بہ سینہ چلا آتا ہے اور بیان مسائل میں بھی انہیں بزرگوں کے اقوال سے سند لاتے اور فرماتے ہمارے حضرات یوں فرماتے ہیں۔ اس ہر کوئی آزاد طبع طالب علم اگر کہہ دیتا کہ حضرات کا کہنا سند نہیں ہو سکتا جب تک قرآن و حدیث سے سند نہ دی جائے تو بہت خفا ہو کر فرماتے مردود؟ کیا یہ حضرات ہس کٹے تھے ایسی ہی اڑان گھائی اڑاتے تھے"

(الحیاء بعد المأۃ ص 166، الناشر: المكتبة الاثریہ سانگلہ ہل ضلع شیخوپورہ، دوسرا نسخہ

ص 247 و 248 طبع دار ابی الطیب گوجرانوالہ)

بلکہ مزید ایک اور لطف کی بات بھی پڑھ لیجئے، سوانح میں ہے کہ:

"ایک مرتبہ میاں صاحب رحمہ اللہ مدوح رحیم آباد سے آرہے تھے مولانا محمد ابراہیم آروی رحمہ اللہ کے ساتھ تھے انہوں نے خواتین کے لباس کے بارے میں پوچھا کہ ان کے لئے ساڑھی پہننا جائز ہے یا ناجائز...؟

فرمایا ہمارے حضرات ساڑھی پہننے کو جائز قرار دیتے تھے۔ مولانا آروی رحمہ اللہ نے عرض کیا حضرات کا کہنا حجت شرعی تو نہیں ہو سکتا فرمایا تمہارے نزدیک یہ سب حضرات گھس گئے تھے تمہی ایک شیخ چلی پیدا ہوئے؟

(دبستان حدیث صفحہ ۷۴)

دیکھ لیجیے محترم قارئین کرام...! اگر ایسا کسی حنفی نے لکھا ہوتا تو یہ لوگ کتنی حاشیہ نگاری کرتے کہ دیکھے قرآن و حدیث کے خلاف اپنے بزرگوں کا کہنا مانتے ہیں اور پھر "واذا قيل لهم اتبعوا ما انزل الله... الخ" وغیرہ آیات کریمہ کی آیاتیں چسپان کر کے تکفیر و تبدیع کے فتوے لگاتے؟ چونکہ یہ ان کے گھر کا مسئلہ ہے اس لئے ان کے اکابرین کو سب چیزیں معاف ہیں اگر یہ چیزیں ترک کریں تو ان کی شیخ پرستی کیسی چلے گی؟ انا للہ وانا الیہ راجعون!

(۹)۔۔ ڈاکٹر محمد عثمان مبشر سلفی لکھتے ہیں:

"لیکن افسوس! آج ہم نے اسی تصوف کو چھوڑ کر اپنے اسلاف کی زندگیوں میں سے تصوف کے پہلو کو بھی منظر عام پر لانا بند کر دیا"

(علماء اہل حدیث کا ذوق تصوف، ص ۱۲۹)

اور کہیں فرماتے ہیں:

"ہمارے اسلاف کا دیوبندی علماء سے بہت زیادہ محبت والا رشتہ ہوا کرتا تھا"

(ایضاً)

تو کیا اب جو حضرات نفرت و تفرقہ پھیلا رہے ہیں، وہ اپنے ہی اکابرین کے باغی نہیں؟

(۱۰)۔۔ موصوف مزید لکھتے ہیں:

"ہمارے اسلاف اہل حدیث علماء نے حضرت سید علی ہجویریؒ کی تعلیمات کو سراہا ہے۔"

(ایضاً)

پھر سوال یہ ہے کہ کیا آج کے غیر مقلدین اپنے اسلاف کے نقش قدم پر چلتے ہوئے داتا گنج بخشؒ کو خراج تحسین پیش کریں گے یا بغاوت اختیار کریں گے؟

غیر مقلدین کی زبان پر ”قرآن و حدیث“ اور عمل میں ”شیوخ و اسلاف“! اور پھر احناف کو ملامت کہ ”اکابر اکابر“ کی رٹ لگاتے ہیں؟ واہ رے انصاف!

(جاری)

شرائط وضوابط

مضامین لکھنے والے حضرات چند باتوں کا خیال رکھیں!

- (1) اہل علم کے ساتھ رائے کا اختلاف آپ کا حق ہے اور یہ حق آپ سے کوئی بھی نہیں چھین سکتا۔ لہذا آپ ہزار بار اختلاف رکھیں لیکن کسی کی ذات پہ کچھ اچھالنے کی کوشش نہ کریں۔
- (2) علمی تنقید کریں اور الفاظ کے چناؤ میں مہذب انداز اختیار کریں۔
- (3) تنقیدی انداز اپنانے کے لئے اگر آپ حضرات درجہ ذیل اکابرین کا انداز اپنائیں تو ان شاء اللہ آپ کی علمی تنقید کسی کی اصلاح کا ذریعہ بھی بن سکتی ہے اور مخاطب سمجھے گا کہ مضمون نگار اللہ کے رضا کیلئے لکھ رہا ہے کسی کی ذات پہ نشر لگانے کے لیے میدان میں نہیں اتر رہا ہے۔

۱: امام اہل سنت شیخ التفسیر والحدیث حضرت مولانا سرفراز خان صفدر رحمہ اللہ

۲: قائد اہل سنت حضرت مولانا قاضی مظہر حسین صاحب رحمہ اللہ

۳: حجتہ اللہ فی الارض حضرت مولانا محمد امین صفدر اوکاڑوی رحمۃ اللہ علیہ

۴: بحر العلوم سلطان المحققین علامہ خالد محمود رحمۃ اللہ علیہ

۵: شہید ختم نبوت حضرت مولانا محمد یوسف لدھیانوی رحمۃ اللہ علیہ

(4) مضامین میں احتیاط سے کام لے۔ حتیٰ الوسع کوشش کریں کہ جہاں سے بھی آپ نے استفادہ کیا ہو، ان کا حوالہ

ضرور دیں۔ ورنہ ایسی صورت میں آپ کے مضامین مجملہ راہ ہدایت میں شائع نہیں ہوں گے۔

(5) ہمارا مجملہ چونکہ خالص مسلکی ہے اس لیے عقائد و نظریات سے ہٹ کر کوئی صاحب بھی مضمون بھیجنے کی زحمت نہ کریں۔

(6) مجملہ راہ ہدایت میں صرف اہل السنۃ والجماعۃ علماء دیوبند کے مضامین شائع ہوں گے۔

نوجوانانِ احناف طلباءِ دیوبند پشاور

<https://archive.org/details/@tahirguldeobandi15258>